



សេចក្តីប្រកាសព័ត៌មាន

**សេចក្តីថ្លែងការណ៍របស់អ្នករាយការណ៍ពិសេស អង្គការសហប្រជាជាតិ
ស្តីពីស្ថានភាពសិទ្ធិមនុស្សនៅកម្ពុជា
សាស្ត្រាចារ្យ សុរិយា ប្រាសាទ ស៊ីប៊ែឌី
រាជធានីភ្នំពេញ ថ្ងៃទី២៣ ខែមករា ឆ្នាំ២០១៥**

ខ្ញុំហៀបនឹងបញ្ចប់ដំណើរបេសកកម្មលើកទី១២ ដែលជាបេសកកម្មចុងក្រោយរបស់ខ្ញុំមក
កាន់ព្រះរាជាណាចក្រកម្ពុជា ក្នុងនាមជាអ្នករាយការណ៍ពិសេសរបស់អង្គការសហប្រជាជាតិស្តីពី
ស្ថានភាពសិទ្ធិមនុស្សនៅកម្ពុជា។ វាគឺបុព្វសិទ្ធិដែលខ្ញុំបានបម្រើប្រជាជនកម្ពុជាក្នុងរយៈពេលប្រាំមួយ
ឆ្នាំនេះ។

ជាបឋម ខ្ញុំសូមអរគុណដល់រាជរដ្ឋាភិបាលកម្ពុជា ដែលបានផ្តល់ឲ្យខ្ញុំនូវកិច្ចសហប្រតិបត្តិ
ការប្រកប ដោយវិជ្ជមាននិងក្នុងន័យស្ថាបនានៅក្នុងអំឡុងពេលនៃបេសកកម្មនេះ។ ដោយសារតែខ្ញុំ
មិនអាចជួបជាមួយលោកនាយករដ្ឋមន្ត្រីអំឡុងបេសកកម្មនេះ ខ្ញុំសូមវាយតម្លៃខ្ពស់ចំពោះកិច្ចសន្ទនា
ដែលខ្ញុំមានជាមួយគូសន្ទនាក្នុងជួររដ្ឋាភិបាល ដែលបានផ្តល់ព័ត៌មានដោយភាពស្មោះត្រង់ និងគ្មាន
ការលាក់លៀម។

អំឡុងបេសកកម្មលើកនេះ ខ្ញុំបានជួបជាមួយ ឯកឧត្តម ប៊ិន ឈិន ឧបនាយករដ្ឋមន្ត្រី ឯក
ឧត្តម ស ខេង ឧបនាយករដ្ឋមន្ត្រី និងជារដ្ឋមន្ត្រីក្រសួងមហាផ្ទៃ និងឯកឧត្តម ម៉ក់ សម្បត្តិ
ប្រធានគណៈកម្មាធិការសិទ្ធិមនុស្សកម្ពុជា។ នៅវិមានរដ្ឋសភា ខ្ញុំបានជួបផងដែរជាមួយមេដឹកនាំ
គណបក្សភាគតិច រាប់ទាំងលោក សម រង្ស៊ី និងលោក កឹម សុខា ។ ដូចដំណើរបេសកកម្មលើកមុ
នរបស់ខ្ញុំដូច្នោះដែរ ខ្ញុំបានជួបពិភាក្សាជាមួយភាគីពាក់ព័ន្ធជាច្រើន រួមមាន ពលរដ្ឋសាមញ្ញ ក្រុម
យុវជន សហជីពកម្មករ អង្គការជនពិការ និងអង្គការសង្គមស៊ីវិលផ្សេងៗទៀត ក៏ដូចជាជួបជាមួយ
ប្រធានគណៈមេធាវី ប្រធាន និងសមាជិកសភាពាណិជ្ជកម្មកម្ពុជា និងសមាជិកសហគមន៍អន្តរជាតិ
រួមទាំងដៃគូអភិវឌ្ឍន៍ និងក្រុមអង្គការសហប្រជាជាតិប្រចាំប្រទេសកម្ពុជា។ ខ្ញុំបានធ្វើទស្សនកិច្ចនៅ
កាន់តំបន់បឹងកក់ និងបុរីកីឡា និងបានទទួលឃ្លាតជាលក្ខណៈបុគ្គល និងជាក្រុមផងដែរ ដែលពួកគេ

មកពីតំបន់ឆ្ងាយៗតាំងពីខេត្តព្រះវិហារ បានយកករណីដីធ្លីរបស់ពួកគេឲ្យខ្ញុំជួយរកដំណោះស្រាយ។ រាល់ការជួបប្រជុំរបស់ខ្ញុំ ខ្ញុំបានទទួលការគោរពស្វាគមន៍ និងការអរគុណ សម្រាប់ការងារដែលបាន ធ្វើសម្រាប់ប្រជាជនកម្ពុជា។

ខ្ញុំត្រូវបានតែងតាំងដោយក្រុមប្រឹក្សាសិទ្ធិមនុស្សអង្គការសហប្រជាជាតិនៅខែមិនា ឆ្នាំ ២០០៩ ហើយគិតមកត្រឹមខែមេសាឆ្នាំនេះ ខ្ញុំមានបុព្វសិទ្ធិបម្រើការជាអ្នករាយការណ៍ពិសេសស្តីពី ស្ថានភាពសិទ្ធិមនុស្សនៅកម្ពុជាអស់រយៈពេលអតិបរមាប្រាំមួយឆ្នាំ។ ក្នុងរយៈពេលនេះ ខ្ញុំបានដាក់ ជូនរបាយការណ៍ធំៗចំនួនប្រាំទៅក្រុមប្រឹក្សាសិទ្ធិមនុស្ស ហើយដែលរបាយការណ៍នីមួយៗមានការ វិភាគលំអិតអំពីស្ថានភាពសិទ្ធិមនុស្សនៅក្នុងដំណាក់កាលនីមួយៗ និងមានវិធីសាស្ត្រធ្វើការងារ ច្រើនបែប ដោយផ្ដោតជាពិសេសលើ កំណែទម្រង់តុលាការ សភា ការបោះឆ្នោត និងដីធ្លី ។ របាយ ការណ៍នីមួយៗរបស់ខ្ញុំ បានភ្ជាប់ជាមួយនូវបញ្ជីអនុសាសន៍ ដែលតាក់តែងឡើងដើម្បីជួយដល់រដ្ឋាភិ បាលក្នុងការអនុវត្តរបៀបវារៈកំណែទម្រង់ និងដំណើរការអនុវត្តលទ្ធិប្រជាធិបតេយ្យនៅកម្ពុជា។ ខ្ញុំ រីករាយសូមបញ្ជាក់ថា អនុសាសន៍របស់ខ្ញុំភាគច្រើន ត្រូវបានអនុវត្ត ហើយអនុសាសន៍ខ្លះទៀតកំពុង ស្ថិតក្នុងដំណើរការអនុវត្ត។

របាយការណ៍ចុងក្រោយបំផុត និងចុងបញ្ចប់របស់ខ្ញុំ ទៅក្រុមប្រឹក្សាសិទ្ធិមនុស្ស គឺបានដាក់ នៅក្នុងខែកញ្ញា ឆ្នាំ២០១៤ ដែលផ្ដោតលើឯករាជ្យភាពរបស់ស្ថាប័នរដ្ឋ រួមទាំងលទ្ធភាពនៃការ បង្កើតស្ថាប័នសិទ្ធិមនុស្សជាតិឯករាជ្យស្របតាមគោលការណ៍ទីក្រុងប៉ារីស។ ក្នុងការជួបពិភាក្សា របស់ខ្ញុំក្នុងសប្តាហ៍នេះ ដៃគូសន្ទនាមួយចំនួនបានស្នើឲ្យខ្ញុំផ្តល់អនុសាសន៍គន្លឹះៗមួយចំនួន ដោយសារអាណត្តិរបស់ខ្ញុំបានដល់ទីបញ្ចប់ហើយ។ ប្រសិនបើខ្ញុំត្រូវជ្រើសរើសយកអនុសាសន៍ មួយ ជាអនុសាសន៍រួមនៃអនុសាសន៍ទាំងអស់នោះ គឺ រដ្ឋាភិបាលគួរពិចារណាអំពីភាពមិនពេញ ចិត្តជាទូទៅនៃស្ថាប័នឯករាជ្យ។

ទោះជាយ៉ាងណាក៏ដោយ ខ្ញុំមានការសោកស្តាយ ដោយកត់សម្គាល់ថា ស្ថាប័នរដ្ឋភាគច្រើន ដែលទទួលខុសត្រូវក្នុងការលើកស្ទួយសិទ្ធិរបស់ប្រជាពលរដ្ឋ ជាអកុសល នៅតែខ្វះគណនេយ្យ ភាព និង តម្លាភាព ដែលចាំបាច់អាចឲ្យប្រជាពលរដ្ឋមានការជឿជាក់និងការជឿទុកចិត្តបាន។ កំណែទម្រង់មិនបានធ្វើលើវិស័យទាំងនេះ ក្នុងសន្ទុះមួយលឿនគ្រប់គ្រាន់នោះទេ បើទោះបីជាខ្ញុំ ទទួលស្គាល់ពីការរីកចម្រើនគួរឱ្យកត់សម្គាល់នៅក្នុងវិស័យមួយចំនួនក្តី។ គោលការណ៍គ្រឹះនៃលទ្ធិ ប្រជាធិបតេយ្យសេរី ផ្អែកលើលទ្ធិនៃការបែងចែកអំណាច និងគោលការណ៍ពិនិត្យតុល្យភាពអំណាច

អាចនិយាយម្យ៉ាងទៀតថា ស្ថាប័ននៃអង្គនីតិប្រតិបត្តិដែលទទួលខុសត្រូវអនុវត្តគោលនយោបាយរបស់រដ្ឋាភិបាល និងការពារសិទ្ធិមនុស្ស ត្រូវតែបានដាក់ឲ្យទទួលខុសត្រូវចំពោះសកម្មភាពរបស់ខ្លួន ដោយស្ថាប័នមួយឯករាជ្យ មានតួនាទីឃ្លាំមើលការអនុវត្តរបស់ស្ថាប័នទាំងនោះ។ នេះគឺជាដំណាក់កាលមួយដ៏សំខាន់បំផុត ដែលខ្ញុំជឿជាក់ថា កម្ពុជា បច្ចុប្បន្ននេះ ត្រូវឈរលើគោលការណ៍នេះ។

ខ្ញុំចាប់អារម្មណ៍ជាពិសេសថា បេសកកម្មរបស់ខ្ញុំកើតមាន ក្រោយព្រឹត្តិការណ៍ដ៏គួរឲ្យរន្ធត់នៅទីក្រុងប៉ារីស។ គ្មាននរណាម្នាក់ (ក្រៅពីរូបខ្ញុំទេ) ដែលបានអះអាងពីសេចក្តីការប្រយុទ្ធប្រឆាំងនឹងភេរវកម្ម។ ទោះ យ៉ាងណាក៏ដោយ ខ្ញុំសូមបញ្ជាក់ថា ដើម្បីធ្វើកិច្ចការនោះបាន យើងត្រូវតែប្រុងប្រយ័ត្នអំពីមេរៀនថ្ងៃទី៩ ខែវិច្ឆិកា។ ការប្រយុទ្ធប្រឆាំងនឹងភេរវកម្ម តាមរយៈការមិនគិតគូរច្បាស់លាស់អំពីសិទ្ធិមនុស្ស វាគ្រាន់តែជាការចាក់ប្រេងដុតឲ្យមានការចងកំហឹង និងភាពជ្រុលនិយម។ មានតែស្ថាប័នជាតិឯករាជ្យ ដែលមានតួនាទីពិនិត្យលើការអនុវត្តទេ ដែលអាចធានាបានល្អបំផុត ប្រឆាំងនឹងការអាចមានការរំលោភអំណាច ក្នុងការប្រយុទ្ធប្រឆាំងនឹងភេរវកម្ម ។

ដោយសារតែហេតុនេះហើយ ទើបនៅដើមអាណត្តិរបស់ខ្ញុំ ខ្ញុំបានសម្រេចផ្ដោតជាសំខាន់លើស្ថាប័នដែលទទួលខុសត្រូវក្នុងការលើកស្ទួយសិទ្ធិមនុស្ស។ មន្ត្រីរដ្ឋាភិបាល និងអ្នកដទៃទៀតតែងតែសួរខ្ញុំថា ហេតុអ្វីបានជាខ្ញុំផ្តល់អនុសាសន៍ឲ្យធ្វើកំណែទម្រង់ស្ថាប័នដែលមិនមានបញ្ហាអ្វីផងនោះ។ គេប្រាប់ខ្ញុំថា ស្ថាប័នទាំងនោះ មិនមានអ្វីជាបញ្ហាទេ ឧទាហរណ៍ គណៈកម្មាធិការជាតិរៀបចំការបោះឆ្នោត។ ឥឡូវនេះ បញ្ហាត្រូវបានលាតត្រដាងហើយ ភាពខ្សោយក៏ត្រូវបានបង្ហាញផងដែរ។ បច្ចុប្បន្ននេះ ការអំពាវនាវឲ្យមានគណនេយ្យភាពកាន់តែមានសំលេងឮខ្លាំងជាងមុន ហើយខ្ញុំជឿជាក់ថា សំលេងនេះនឹងនៅតែឮមិនបាត់ទេ។ ដំណើរការក្តីនៅតែបន្តធ្វើនៅអង្គជំនុំជម្រះវិសាមញ្ញក្នុងតុលាការកម្ពុជា នេះគឺជាករណីជាក់ស្តែង។ គេត្រូវចំណាយពេលម្ភៃឆ្នាំហើយ ចាប់ពីមានកិច្ចព្រមព្រៀងទីក្រុងប៉ារីស ដើម្បីឲ្យគណនេយ្យភាពក្លាយជាបញ្ហាអាទិភាពមួយក្នុងប្រទេសកម្ពុជា។ ភាពបន្ទាន់នៅពេលនោះ គឺការបង្កើត និងការពង្រឹងសន្តិភាពខ្លួនវាផ្ទាល់។ ការរីកចម្រើនជាធម្មតារបស់ប្រទេសមួយដែលសម្រេចបានសន្តិភាព និងស្ថិរភាព ជួបប្រទះការទាមទារកាន់តែច្រើនឡើង ឲ្យមានអភិបាលកិច្ច និងយុត្តិធម៌ កាន់តែប្រសើរឡើងថែមទៀត សម្រាប់មនុស្សគ្រប់គ្នា អាចបោះជំហានប្រកបដោយអត្ថន័យឆ្ពោះទៅកាន់គោលដៅនោះ។ ខ្ញុំមានការជឿជាក់ថា នៅទីបំផុត

កម្ពុជានឹងធ្វើដំណើរលើផ្លូវនេះ ហើយខ្ញុំជឿថា ខ្ញុំបានរួមចំណែកត្រួសត្រាយផ្លូវសម្រាប់គោលដៅនោះ។

សភា និងគណៈកម្មាធិការជាតិរៀបចំការបោះឆ្នោត

ខ្ញុំមានសេចក្តីរីករាយចំពោះការវិវត្តន៍ចម្បងៗផ្នែកនយោបាយ ដែលបានកើតមានឡើងនៅក្នុងប្រទេសកម្ពុជា។ ខ្ញុំបានអំពាវនាវដដែលៗ ទាំងជាសាធារណៈក្តី និងជាឯកជនក្តី ឲ្យមានការបង្កើតបរិយាកាសនយោបាយមួយ ដែលអាចផ្តល់លទ្ធភាពដល់មេដឹកនាំគណបក្សប្រឆាំង ដើម្បីវិលត្រឡប់ចូលប្រទេសវិញពីការនិរទេសរបស់គាត់នៅទីក្រុងប៉ារីស ហើយ **ឯកឧត្តម សម រង្ស៊ី** ក៏បានទទួលការលើកលែងទោសពីព្រះមហាក្សត្រ ដើម្បីឲ្យគាត់វិលត្រឡប់មកវិញនៅចំពេលការបោះឆ្នោតជ្រើសតាំងតំណាងរាស្ត្រកាលពីខែកក្កដា ឆ្នាំ ២០១៣ កន្លងទៅ។ ដោយមានជម្លោះផ្សេងៗជុំវិញលទ្ធផលនៃការបោះឆ្នោត ប្រទេសនេះ បានឆ្លងកាត់អស្ថេរភាពនយោបាយអស់មួយឆ្នាំទៀត។

ខ្ញុំមានសេចក្តីរីករាយ និងមានអារម្មណ៍ជូរស្រាលនៅពេលដែលគណបក្សទាំងពីរ បានព្រមព្រៀងគ្នាលើដំណោះស្រាយនយោបាយមួយកាលពីថ្ងៃទី ២២ ខែកក្កដា ឆ្នាំ ២០១៤ ដើម្បីត្រួសត្រាយផ្លូវឲ្យគណបក្សប្រឆាំងចូលរួមក្នុងសភា។ ខ្ញុំមានសេចក្តីសោមនស្សរីករាយថា អនុសាសន៍ផ្សេងៗរបស់ខ្ញុំស្តីពីកំណែទម្រង់បោះឆ្នោត ឥឡូវនេះ ហាក់បីដូចជា ពិតជាបានក្លាយជាផ្នែកមួយនៃរបៀបវារៈជាតិ ដែលជាផ្នែកមួយគួរឲ្យកត់សំគាល់បំផុត មានដូចជា ការផ្តល់ឋានៈជាស្ថាប័នដល់គណៈកម្មាធិការរៀបចំការបោះឆ្នោត។ ជាដំបូងបន្ទាប់ ខ្ញុំសូមលើកទឹកចិត្តដល់ គណបក្សទាំងពីរឲ្យធ្វើការរួមគ្នាក្នុងការដោះស្រាយការខ្វែងគំនិតគ្នាចម្បងៗ ដើម្បីឲ្យការបោះឆ្នោតលើកក្រោយៗ កុំឲ្យបង្កើតមានជាជម្លោះស្រដៀងគ្នាផ្សេងៗ ដែលបានអូរបន្ទាយពីការបោះឆ្នោតកាលពីខែកក្កដា ឆ្នាំ ២០១៣។ ខណៈពេលដែលរដ្ឋាភិបាល និងគណបក្សកាត់អំណាច មានការទទួលខុសត្រូវកាន់តែធំ ដើម្បីធានាថា កំណែទម្រង់នយោបាយ តុលាការ និងសង្គម ដែលបានសន្យា ត្រូវបានធ្វើឡើងនោះ គណបក្សសម្លេងភាគតិច ក៏ត្រូវមានការទទួលខុសត្រូវរបស់ខ្លួនដូចគ្នាយ៉ាងខ្លាំងដែរ ហើយត្រូវធានាថា តួនាទីដែលខ្លួនត្រូវបំពេញ គឺជាតួនាទីជាគោលការណ៍មួយ ហើយមិនត្រូវបាននាំមុខដោយការទទួលបានការចំណេញសំរាប់រយៈពេលខ្លីនោះឡើយ។

កង្វល់មួយក្នុងចំណោមកង្វល់ទាំងឡាយដែលខ្ញុំមានចំពោះប្រទេសនេះ គឺការអាចកើតមានឡើងនៃភាពតានតឹងខាងពូជសាសន៍រវាងក្រុមជាតិពន្ធុទាំងឡាយ ហើយ ហេតុដូច្នោះ ខ្ញុំសូមអំពាវនាវដល់គ្រប់ភាគី ត្រូវខិតខំធ្វើការចូលរួមចំណែករបស់ខ្លួនយ៉ាងខ្លាំងបំផុតដើម្បីកសាង សង្គមមួយ

ប្រកបដោយការអត់អោន មានការចូលរួម និងសុខដុមរម្យនា។ ក្រោយពីការធ្វើដំណើរដ៏វែងឆ្ងាយ ឆ្ពោះមកកាន់អភិបាលកិច្ចល្អ ប្រជាធិបតេយ្យកាន់តែរឹងមាំ នីតិរដ្ឋ និងការគោរពសិទ្ធិមនុស្សកាន់តែ ខ្លាំងឡើង គេមិនគួរឲ្យមានលំហែរនៅក្នុងនយោបាយកម្ពុជាសំរាប់ការរើសអើងពូជសាសន៍ ការស្តាប់ ជនបរទេស និងការរើសអើងណាមួយដោយផ្អែកលើពូជសាសន៍ យេនឌ័រ ដើមកំណើត ភេទ ឬ ជំនឿឡើយ។

ខ្ញុំជឿជាក់ថា សភាថ្មីដែលមានពីរគណបក្សនេះ យល់ថា ប្រជាពលរដ្ឋសង្ឃឹមថា ខ្លួននឹង បំពេញមុខងារកាន់តែមានតម្លាភាព។ តាមសេចក្តីរាយការណ៍ មានសេចក្តីព្រាងច្បាប់មួយចំនួន កំពុងត្រូវបានរៀបចំ ដែលអាចប៉ះពាល់យ៉ាងខ្លាំងដល់ការបញ្ចេញមតិ និងការចូលរួមតាមបែបលទ្ធិ ប្រជាធិបតេយ្យ រាប់បញ្ចូលទាំងសេចក្តីព្រាងច្បាប់ស្តីពីអង្គការមិនមែនរដ្ឋាភិបាល សហជីព និងសេចក្តីព្រាងច្បាប់ស្តីពីឧក្រិដ្ឋកម្មតាមប្រព័ន្ធអ៊ីធីណែត។ ជាថ្មីម្តងទៀត ខ្ញុំ សូមជម្រុញដល់សភា មេត្តា ធានាឲ្យមានការបើកចំហរ និងតម្លាភាពនៅក្នុងដំណើរតាក់តែងច្បាប់ទាំងនេះ។

ប្រព័ន្ធយុត្តិធម៌

ខ្ញុំជឿថាប្រព័ន្ធយុត្តិធម៌គឺជាស្ថាប័នគន្លឹះ ដើម្បីធានាកិច្ចការពារសិទ្ធិមនុស្ស។ ខ្ញុំបានឧទ្ទិស របាយការណ៍អំពីវិស័យនេះ គ្រាដំបូងឆ្នាំ ២០១០ របស់ខ្ញុំដោយ ផ្ដោតទៅលើការពង្រឹងឯករាជ្យ ភាព និងការកសាងសមត្ថភាពប្រព័ន្ធយុត្តិធម៌។ ការអនុម័តច្បាប់សំខាន់ ៣ នៃប្រព័ន្ធយុត្តិធម៌ គឺ ច្បាប់ស្តីពីការចាត់តាំងតុលាការ ច្បាប់ស្តីពីលក្ខន្តិកៈចៅក្រម និងព្រះរាជអាជ្ញា និងច្បាប់ស្តីពីឧត្តម ក្រុមប្រឹក្សានៃអង្គចៅក្រម កើតចេញពីអនុសាសន៍ចម្បងរបស់ខ្ញុំ អំពីកំណែទម្រង់វិស័យតុលាការ។ ទន្ទឹមពេលដែលមានការខ្វះចន្លោះខ្លះៗ ទាំងផ្នែកដំណើរការ និងខ្លឹមសារនៃច្បាប់ទាំង ៣ ខ្ញុំនៅតែ មានសុទិដ្ឋិនិយមថា ប្រព័ន្ធតុលាការកម្ពុជានឹងអាចប្រតិបត្តិទៅតាមក្របខ័ណ្ឌគតិយុត្តិ ដែល ច្បាស់លាស់ជាបណ្តើរៗ។

រហូតមកដល់ពេលនេះតុលាការកម្ពុជាមិនទាន់បានផ្តល់យុត្តិធម៌ តាមវិធីដែលប្រជាជន កម្ពុជាទាមទារឡើយ។ មានករណីរំលោភសិទ្ធិមនុស្សយ៉ាងច្រើនដែលមិនទាន់ចាប់ជនទទួលខុស ត្រូវអោយមកទទួលទោសនៅឡើយ។ ខ្ញុំគ្រាន់តែលើកឡើងចំពោះករណីនៃព្រឹត្តិការណ៍ថ្ងៃទី ២ និង ថ្ងៃទី ៣ ខែមករាកាលពីឆ្នាំមុន ដែលកាលនោះគឺមានមនុស្ស ៥ នាក់ត្រូវបានសំលាប់ ហើយមនុស្ស ម្នាក់ បាត់ខ្លួន និងជាច្រើននាក់ទៀតរងរបួស ។

កាលពីម្សិលមិញគឺជាខួបនៃការបាញ់សម្លាប់មេដឹកនាំសហជីពកម្មករដ៏ល្បីល្បាញគឺលោក ជា វិជ្ជា។ ១១ ឆ្នាំកន្លងមកហើយ គ្មានការស៊ើបអង្កេតដោយហ្មត់ចត់ ហើយក៏មិនមានបុគ្គលដែល ទទួលខុសត្រូវក្នុងអំពើឃាតកម្មនេះ ត្រូវបានចាប់ខ្លួនឡើយ។ បុរស ២ នាក់ដែលត្រូវបានកាត់ ទោស ក្រោយមកត្រូវបានរក ឃើញថាមិនជាប់ពាក់ព័ន្ធ ហើយបន្ទាប់មកក៏ត្រូវបានដោះលែងក្នុងឆ្នាំ ២០១៣ បន្ទាប់ពីបានជាប់ ពន្ធនាគារអស់រយៈពេលជាច្រើនឆ្នាំរួចមក។

មានការយល់ឃើញជាទូទៅថាអ្នកមានធនធាន និងអ្នកមានអំណាចនៅតែគេចផុតពី សំណាញ់ច្បាប់។ ខ្ញុំត្រូវបានគេប្រាប់រហូតមកដល់ថ្ងៃនេះថា លោក ឈូក បណ្ឌិត អតីតអភិបាល ក្រុងបាវិតនៅតែមានសេរីភាពរស់នៅក្រៅពន្ធនាគារនៅឡើយ មិនដែលជាប់គុកសូម្បីតែ ១ ថ្ងៃ ទោះបីជាមានការកាត់ទោស និងផ្តន្ទាទោសពីបទបាញ់កម្មការនីចំនួន ៣ នាក់កាលពីឆ្នាំ ២០១២ ក៏ ដោយ។

ទាំងនេះគ្រាន់តែជាការលើកឡើងនូវករណីខ្លះៗ ដើម្បីសបញ្ជាក់ថាហេតុអ្វីពាក្យនិទណ្ឌភាព នៅតែបន្តប្រើពេលណាគេជជែកអំពីវិស័យយុត្តិធម៌នៅកម្ពុជា។ វប្បធម៌និទណ្ឌភាពនៅក្នុងប្រទេស នេះ គឺនៅតែជាបញ្ហាកង្វល់សំរាប់រូបខ្ញុំ ដែលខ្ញុំតែងតែលើកឡើងដដែលៗជាមួយរដ្ឋាភិបាល។ ខ្ញុំ ត្រូវបានគេធានាសាជាថ្មីទៀតក្នុងដំណើរទស្សនកិច្ចនេះថា ឧបទ្វីបហេតុហិង្សាកាលពីខែមករាឆ្នាំ ២០១៤ ត្រូវបានស៊ើបអង្កេត ហើយត្រូវបានបញ្ជូនទៅតុលាការ។ តាមពិតខ្ញុំសូមស្វាគមន៍ចំពោះការ វិវត្តនេះ ប៉ុន្តែខ្ញុំសង្ឃឹមថាខ្ញុំនឹងមិនបញ្ចប់អាណត្តិការងាររបស់ខ្ញុំក្នុងខែមេសាខាងមុខនេះ ដោយមិន បានឃើញបុគ្គលដែលទទួលខុសត្រូវ ត្រូវបាននាំខ្លួនយកមកកាត់ទោសនោះទេ។

ខ្ញុំមានកង្វល់ដោយឃើញតុលាការ នៅតែត្រូវបានបន្តប្រើប្រាស់ ដើម្បីគំរាមកំហែងក្រុម ដែលមានមតិវិះគន់រដ្ឋាភិបាល ដូចជាអ្នកការពារសិទ្ធិមនុស្ស សកម្មជនដីធ្លី អ្នកសារព័ត៌មាន អ្នក ដឹកនាំសហជីពកម្មករ និងសមាជិកបក្សប្រឆាំង។ ការគំរាមកំហែង ឬការចោទប្រកាន់ និងការកាត់ ទោសឲ្យជាប់ពន្ធនាគារជាក់ស្តែង ជូនកាលធ្វើក្នុងរូបភាពវិធានការប្រឆាំងអំពើហិង្សា ឬអំពើ កុបកម្ម តែអាចត្រូវបានគេពិពណ៌នាថាជាការធ្វើទុក្ខបុកម្នេញពីប្រព័ន្ធតុលាការទៅវិញទេ។ ជា ឧទាហរណ៍៖

សមាជិកសភាជាប់ឆ្នោតជាច្រើននៃបក្សប្រឆាំង ត្រូវបានចាប់ខ្លួនកាលពីថ្ងៃទី ១៥ ខែកក្កដា ឆ្នាំ ២០១៤។ ពួកគេត្រូវបានចាប់ខ្លួនភ្លាមៗពីបទញុះញង់ និងអំពើកុបកម្ម។ ផ្ទុយទៅវិញគ្មានការ ស៊ើបអង្កេតត្រូវបានធ្វើឡើង ដើម្បីស្វែងរកកងកម្លាំងសុន្តិសុខ ដែលត្រូវបានគេមើលឃើញថាបាន

វាយដំទៅបាតុករ។ ក្រោយមកសមាជិកសភាជាប់ឆ្នោតទាំងនោះ ត្រូវបានដោះលែងដោយសារ មានកិច្ចព្រមព្រៀងនយោបាយ ដែលនាំឲ្យមានការជឿចាត្រឹមត្រូវការណ៍ទាំងពីរនេះមានភាពពាក់ព័ន្ធ គ្នា។

សម្បជនដីធ្លីត្រូវបានគេប្តឹងទៅតុលាការនៅទូទាំងប្រទេស។ កាលពីថ្ងៃទី ១០ ខែវិច្ឆិកាឆ្នាំ ២០១៤ ស្រ្តី ៧ នាក់មកពីសហគមន៍បឹងកក់ ត្រូវបានចាប់ខ្លួនដោយសារការធ្វើបាតុកម្មនៅមុខ សាលារាជធានីភ្នំពេញ។ ផ្ទះសំបែងរបស់ពួកគាត់ត្រូវទឹកជន់លិច ហើយនៅពេលពួកគាត់ទាមទារ តវ៉ា ត្រូវបានគេចាប់ខ្លួន និងកាត់ទោសភ្លាមៗក្នុងរយៈពេលមួយថ្ងៃ។ ម្សិលមិញនេះខ្ញុំបានទៅចូល រួមសវនាការនៅសាលាឧទ្ធរណ៍ ដើម្បីឃើញសវនាការលើករណីរបស់ស្រ្តីទាំង ៧ នាក់នេះ។ ខ្ញុំ សង្ឃឹមយ៉ាងមុតមាំថាស្រ្តីទាំងនេះ និងសហចុងចោទទៀតក្នុងសំណុំរឿងនេះទទួលបាននូវការ ប្រព្រឹត្តយ៉ាងត្រឹមត្រូវក្នុងប្រព័ន្ធយុត្តិធម៌។ ករណីទាំងនេះគឺជារោគសញ្ញា បញ្ជាក់ពីរបៀប ដែល តុលាការត្រូវបានប្រើប្រាស់ក្នុងរឿងនយោបាយ។ តុលាការក៏ត្រូវបានគេកំពុងប្រើប្រាស់ ដើម្បី ការពារផលប្រយោជន៍សេដ្ឋកិច្ចរបស់អ្នកមានធនធាន និងអ្នកមានអំណាច។ ឧទាហរណ៍៖

លោក លី ស្រីខេង និងក្រុមគ្រួសាររបស់គាត់ ទទួលរងការគំរាមកំហែងជាច្រើនឆ្នាំ រងការ វាយដំ និងការដាក់ពន្ធនាគារ រួមទាំងមានការបោះពស់វែកមានពីសចូលក្នុងផ្ទះរបស់គាត់ ក្នុងការ ប៉ុនប៉ងបង្ខំគ្រួសារនេះឲ្យចេញពីដីធ្លីរបស់ខ្លួន។ ទោះបីជាមានបណ្តឹងជាច្រើនបានដាក់ប្តឹងចូល តុលាការពីសំណាក់គ្រួសារនេះក៏ដោយ ក៏មិនមានចំណាត់ការផ្លូវច្បាប់ទៅលើជនបង្ខំត្រូវបានធ្វើ ឡើងនោះទេ។ ផ្ទុយទៅវិញ លោក លី ស្រីខេង និងសមាជិកគ្រួសាររបស់គាត់ត្រូវបានចាប់ខ្លួន បន្ទាប់ពីមានបណ្តឹងពីក្រុមហ៊ុនដាក់សម្ពាធលើគ្រួសារគាត់ឲ្យលក់ដី។ កូនស្រីរបស់គាត់អាយុ ២៣ ឆ្នាំ បន្តជាប់ពន្ធនាគាររហូតដល់ថ្ងៃនេះ។

ការចាប់ខ្លួន ឬការឃុំខ្លួនដែលជាការដាក់ទណ្ឌកម្ម ចំពោះការអនុវត្តសិទ្ធិស្របច្បាប់ ធានា ការពារដោយច្បាប់សិទ្ធិមនុស្សអន្តរជាតិ រួមមានសេរីភាពក្នុងការប្រមូលផ្តុំ បង្កើត ឬចូលរួមសមាគម និងសេរីភាពក្នុងការបញ្ចេញមតិ ដូចជាសិទ្ធិក្នុងការចូលរួមក្នុងជីវភាពនយោបាយ គឺជាការប្រព្រឹត្ត តាមទំនើងចិត្ត។ ខ្ញុំសូមបញ្ជាក់ហើយបញ្ជាក់ទៀតថា នីតិវិធីត្រូវផ្សារភ្ជាប់ជាមួយការទទួលខុសត្រូវ។ នីតិវិធីនេះទាមទារឲ្យតុលាការផ្តល់នូវយុត្តិធម៌ ប្រកបដោយភាពឯករាជ្យ និងមិនទទួលយកឥទ្ធិពល ពីខាងក្រៅ។ វាជាអំពើនាំមកនូវផលអាក្រក់ដល់ស្ថាប័នតុលាការកម្ពុជា ប្រសិនណាបើយើងយកចិត្ត ទុកដាក់ត្រឹមតែការធ្វើឲ្យប្រសើរឡើងនូវប្រសិទ្ធភាពតុលាការ នៅពេលដែលកិត្តិយសរបស់ស្ថាប័

នេះ ទទួលរងនូវការខូចខាតដោយសារកើតចេញពីបញ្ហាធំៗជាច្រើន។ វិធីដោះស្រាយបញ្ហាទាំងនេះត្រូវធ្វើឲ្យប្រាកដប្រជាថា គ្រប់សេចក្តីសម្រេចរបស់តុលាការ ត្រូវផ្អែកលើភស្តុតាងជាសារវន្ត និងសំអាងហេតុផ្លូវច្បាប់ ដែលចៅក្រមជាអ្នកសម្រេចមិនត្រូវមានចំណងពាក់ព័ន្ធផលប្រយោជន៍ផ្ទាល់ខ្លួន ហិរញ្ញវត្ថុ និងផលប្រយោជន៍ផ្សេងៗទៀតពីស្ថាប័ននីតិប្រតិបត្តិ និងបក្សនយោបាយណាមួយ។

យន្តការដោះស្រាយទំនាស់ដីធ្លី

កង្វះដំណោះស្រាយប្រសិទ្ធភាពពីប្រព័ន្ធយុត្តិធម៌ ធ្វើឲ្យមានផលប៉ះពាល់យ៉ាងខ្លាំងដល់អ្នកក្រីក្របំផុត អ្នកត្រូវគេដកហូតដីធ្លី និងអ្នកត្រូវគេផាត់ចេញ ព្រមទាំងអ្នកដែលស្ថិតក្នុងក្រុមប្រជាពលរដ្ឋភាគតិច និងក្រុមជនជាតិដើមភាគតិចនៅក្នុងប្រទេស និងផលប៉ះពាល់មានភាពធ្ងន់ធ្ងរបំផុតចំពោះអ្នកទាំងឡាយណាដែលត្រូវបានបណ្តេញចេញពីផ្ទះសំបែងនិងដីធ្លី។ ដោយហេតុផលប្រវត្តិសាស្ត្រ និងហេតុផលដទៃទៀត បញ្ហាពាក់ព័ន្ធនឹងសិទ្ធិដីធ្លី គឺជាបញ្ហាសិទ្ធិមនុស្សចម្បង និងបន្តនៅតែជាបញ្ហាសិទ្ធិមនុស្សចម្បងគេក្នុងប្រទេស។ នៅពេលដែលខ្ញុំចាប់ផ្តើម បំពេញតួនាទីរបស់ខ្ញុំ ខ្ញុំមានកង្វល់អំពីផលប៉ះពាល់នៃដីសម្បទានសេដ្ឋកិច្ចលើសិទ្ធិមនុស្ស។ ខ្ញុំមានសេចក្តីរីករាយដោយនៅក្នុងសប្តាហ៍នៃបេសកកម្មរបស់ខ្ញុំក្នុងខែឧសភា ឆ្នាំ២០១២ ដែលពេលនោះផ្តោតលើដីសម្បទានសេដ្ឋកិច្ច រដ្ឋាភិបាលបានចេញនូវបទបញ្ជាថ្មីមួយដាក់ឲ្យមានការផ្អាកជាបណ្តោះអាសន្នការផ្តល់ដីសម្បទានសេដ្ឋកិច្ចថ្មី និងសន្យាធ្វើការត្រួតពិនិត្យឡើងវិញលើដីសម្បទានដែលមានស្រាប់ដែលវិធានការទាំងពីរនេះក៏ជាអនុសាសន៍ដែលខ្ញុំបានផ្តល់ផងដែរ។ កិច្ចខិតខំប្រឹងប្រែងដើម្បីធ្វើឲ្យស្របច្បាប់នូវសិទ្ធិដីធ្លីរបស់ប្រជាពលរដ្ឋក្រីក្រតាមតំបន់ជនបទ តាមរយៈការចុះបញ្ជីដីធ្លីមានលក្ខណៈជាប្រព័ន្ធ និងយុទ្ធនាការផ្តល់ប័ណ្ណកម្មសិទ្ធិតាមបទបញ្ជា ០០១ គឺជាការគួរកោតសរសើរ។ ទោះជាយ៉ាងណាក៏ដោយ អ្វីដែលជាការពិតនោះគឺថា កិច្ចខិតខំទាំងនេះ នៅបន្តផាត់ចេញតំបន់ប្រទាញប្រទង់ដែលទំនាស់ដីធ្លីមានភាពស្រួចស្រាល។ មានសេចក្តីរាយការណ៍ថា តួលេខនៃទំនាស់ដីធ្លី និងចំនួនគ្រួសារដែលប៉ះពាល់ពីទំនាស់ទាំងនេះមានការកើនឡើងខ្លាំងក្នុងឆ្នាំ២០១៤។ ទំនាស់ដីធ្លីដែលមានភាពរ៉ាំរ៉ៃក្នុងចំនួនដីច្រើននៅតែមិនទាន់ត្រូវបានដោះស្រាយនៅឡើយដែលករណីខ្លះទំនាស់មានរយៈពេលមួយទសវត្សកន្លងមកហើយ។

ខ្ញុំទទួលបានញត្តិដីច្រើនលើសលុបពីសហគមន៍នានា ក្នុងអំឡុងទស្សនកិច្ចរបស់ខ្ញុំ ក្នុងសប្តាហ៍នេះ និងក្នុងទស្សនកិច្ចលើកមុនៗ ដែលសហគមន៍ទាំងអស់នោះធ្លាប់បានដាក់បណ្តឹងរបស់ពួកគេទៅស្ថាប័នតុលាការ គណកម្មការសុរិយោដី គណកម្មការសិទ្ធិមនុស្សរបស់រដ្ឋសភា និង គណ

កម្មការជាតិដោះស្រាយទំនាស់ដីធ្លី ហើយដែលពួកគេត្រូវបានបដិសេធនូវការទទួលបានយុត្តិធម៌ជា បន្តបន្ទាប់។ សហគមន៍ទាំងនោះមានទាំងសហគមន៍ជនជាតិដើមភាគតិចមកពីបណ្តាខេត្តនានាជុំ វិញប្រទេសផង ហើយដែលពួកគេភាគច្រើនមករកខ្ញុំនៅរៀងរាល់បេសកកម្ម របស់ខ្ញុំដើម្បីសុំឲ្យជួយ ដល់ពួកគេ។ ការខ្វះខាតប្រសើរឡើងនៃការការពារសិទ្ធិដីធ្លីរបស់សហគមន៍ជនជាតិដើមភាគតិច ពូនង ក្នុងឃុំប៊ូស្រា ខេត្តមណ្ឌលគីរី ជាឧទាហរណ៍ និងការមិនអើពើចំពោះការច្បាប់យកដីធ្លីក្នុង តំបន់ដែលធ្លាប់កាន់កាប់រស់នៅដោយសហគមន៍ទាំងនេះ និងសហគមន៍ដទៃទៀតបានគំរាម កំហែងធ្វើឲ្យសាបសូន្យដល់វប្បធម៌ជនជាតិដើមភាគតិចទាំងស្រុង។

ការទាញយកអត្ថប្រយោជន៍ពីធនធានធម្មជាតិរបស់ប្រទេស ពីដីមានជីជាតិ ព្រៃឈើ និង ទន្លេ ហាក់ដូចជាផ្តល់ផលប្រយោជន៍ដល់តែមនុស្សមួយចំនួនតូចប៉ុណ្ណោះ ហើយភាគច្រើនមិនបាន ទទួលផលនេះទេ។ ក្រុមហ៊ុនឯកជនបានឈូសឆាយដីដែលមានទំនាស់ ដុតផ្ទះ និង ពាក់ព័ន្ធក្នុង សកម្មភាពកាប់ឈើខុសច្បាប់ ដោយទទួលបានការការពាររួចផុតពីការផ្តន្ទាទោស។ ប្រជាពលរដ្ឋ ទាំងឡាយណាដែលក្លាហានហ៊ានងើបឈរឡើងរាយការណ៍ពីបញ្ហារំលោភបំពានទាំងនេះ ត្រូវបាន នាំយកមកផ្តន្ទាទោសដោយតុលាការដែលជាស្ថាប័នគួរផ្តល់ការការពារដល់សិទ្ធិដីធ្លី និងសិទ្ធិលំនៅ ដ្ឋានរបស់ពួកគេ។

រដ្ឋាភិបាលត្រូវតែបង្កើនកិច្ចខិតខំប្រឹងប្រែងរបស់ខ្លួនដើម្បីអនុវត្តការត្រួតពិនិត្យមើលឲ្យបាន ត្រឹមត្រូវលើសហគ្រាសពាណិជ្ជកម្មដែលអភិវឌ្ឍខាងដីធ្លី ឬក៏ផ្តល់ឲ្យមានសំណងជួសជុលការខូច ខាតចំពោះអំពើអន្តរាយដែលបង្កឡើងដោយក្រុមហ៊ុនឯកជន។ កាលពីថ្ងៃពុធ ខ្ញុំបានទៅពិនិត្យ មើលតំបន់បុរីកីឡាម្តងទៀត ដែលអ្នករស់នៅទីនោះបន្តរស់នៅក្នុងស្ថានភាពដែលមិនអាចទទួល យកបានទេសម្រាប់សតវត្សទី២១នេះ ហើយជាទីតាំងដែលស្ថិតក្នុងរាជធានីនៃប្រទេសមួយដែល បានអះអាងពីកំណើនសេដ្ឋកិច្ចដ៏ខ្លាំងរបស់ខ្លួនបែបនេះ។ នៅពេលជួបពិភាក្សាជាមួយតំណាងសភា ពាណិជ្ជកម្មកម្ពុជា ក្នុងសប្តាហ៍នេះ ខ្ញុំបានលើកឡើងពីកង្វល់នានារបស់ខ្ញុំ និងបានសង្កត់ធ្ងន់លើការ ពិតដែលថា ខ្លួនខ្ញុំផ្ទាល់ និងខ្ញុំជឿជាក់ថាប្រជាពលរដ្ឋកម្ពុជាទាំងអស់ ទទួលស្គាល់អំពីតម្រូវការនៃ ការមានថាមពលអគ្គិសនីសម្រាប់ប្រើប្រាស់តាមផ្ទះ និងតាមសហគ្រាសនានា។ ខ្ញុំមានសេចក្តី រីករាយដែលយើងបានព្រមព្រៀងគ្នាជាស្រេចថា សេចក្តីត្រូវការនេះគួរតែអាចឆ្លើយតបបានតាមរយៈ ដំណើរការពិគ្រោះយោបល់ត្រឹមត្រូវប្រកបដោយការចូលរួម ដោយមានសំណងសមរម្យ និងការ តាំងទីលំនៅថ្មីដោយស្ម័គ្រចិត្ត។ បទដ្ឋានអំពីការព្រមព្រៀង ដោយសេរី និងការផ្តល់ដំណឹងជាមុន

ត្រូវតែអនុវត្តឲ្យបានហ្មត់ចត់នៅពេលពិគ្រោះយោបល់ជាមួយសហគមន៍ និងសហគមន៍ជនជាតិ ដើមភាគតិច ដែលរួមមានទាំងចំពោះគម្រោងនានាដែលវាមានសារៈសំខាន់សម្រាប់ប្រទេសជាតិ ដូចជា គម្រោងសាងសង់ទំនប់វារី អគ្គិសនីជាដើម។ គ្មាននរណាម្នាក់ត្រូវបានបញ្ជូនឲ្យធ្លាក់ក្នុង ស្ថានភាពក្រីក្របំផុត ដោយសារតែសេចក្តីត្រូវការថាមពលអគ្គិសនីនោះទេ។

ខ្ញុំព្រួយបារម្ភណាស់ថា ការគ្រប់គ្រង និងដំណើរការនៃការត្រួតពិនិត្យឡើងវិញដែលកំពុងតែ ប្រព្រឹត្តទៅលើដីសម្បទានសេដ្ឋកិច្ច និងដីសម្បទានដទៃទៀត នៅបន្តញ្ញាំញីទៅដោយការខ្វះតម្លា ភាព គណនីយភាព ការតាមដានមើលដោយឯករាជ្យ ឬការពិនិត្យតាមដានពីសាធារណៈជន។ ការ ដណ្តើមយកដីធ្លី និងកង្វះដំណោះស្រាយផ្លូវច្បាប់សម្រាប់ជនរងគ្រោះពីការរំលោភបំពានទាំងនេះ បន្តធ្វើឲ្យអន្តរាយដល់ការអភិវឌ្ឍនៅកម្ពុជា។ ខ្ញុំជឿថា បញ្ហានេះដែលខ្លាំងជាងបញ្ហាផ្សេងៗទៀត បានធ្វើឲ្យសាធារណជនបាត់បង់ការជឿជាក់ និងទំនុកចិត្ត ទាំងលើប្រព័ន្ធតុលាការ និងលើរដ្ឋាភិបាល ទាំងមូល។ ទំនាស់ដីធ្លីនឹងបន្តមានយូរតទៅទៀត លុះត្រាតែស្ថាប័នឯករាជ្យ មានសមត្ថភាព និង ជឿទុកចិត្តបាន ទាំងជាតុលាការក្តី ឬអង្គជំនុំជម្រះស្រុកទំនាស់ដីធ្លីដែលមានការកែទម្រង់ក្តី អាចដោះស្រាយបណ្តឹងនានាប្រកបដោយភាពត្រឹមត្រូវ និងប្រសិទ្ធិភាព។

គណកម្មការឯករាជ្យរបស់នគរបាលជាតិទទួលពាក្យបណ្តឹង

ដោយមានទំនុកចិត្តកំរិតទាបពេកទៅលើប្រព័ន្ធយុត្តិធម៌ពីសំណាក់មហាជន ក៏ដូចជាស្ថាប័ន រដ្ឋដីទៃទៀតដូចបានរៀបរាប់ខាងលើ តាមទស្សនៈខ្ញុំ គឺថាស្ថាប័នឯករាជ្យមួយចំនួន ដែលមាន អាណត្តិការងារជាក់លាក់ អាចនឹងជួយបំពេញនូវភាពខ្វះចន្លោះនេះ។ ខ្ញុំមានជំនឿយ៉ាងមុតមាំថា ប្រទេសកម្ពុជា ដែលស្ថាប័នរដ្ឋកម្ពុជាជាច្រើនមានអំណាចយុត្តិធម៌ ឬអំណាចពាក់កណ្តាលយុត្តិធម៌ ដើម្បីចាប់ខ្លួនប្រជាពលរដ្ឋ ហើយដែលភស្តុតាងជាច្រើនត្រូវបានទាត់ចោលយ៉ាងងាយដោយ តុលាការ ការមានយន្តការត្រួតពិនិត្យបែបនេះមានតម្លៃបំផុតដែលអាចបង្ការនូវការរំលោភអំណាច ហើយវានឹងមានប្រសិទ្ធិភាព និងបង្កើនជំនឿទុកចិត្តពីមហាជន លើកណ្តាតែមានឯករាជ្យពេញលេញ ពីអំណាចដែលមានតួនាទីត្រួតពិនិត្យ។

ដោយសារកង្វះការស៊ើបអង្កេតលើសកម្មភាពរបស់នគរបាលដែលបានរំលោភ ទៅលើ បទដ្ឋាននានា រួមទាំងការបាញ់ប្រហារកាលពីឆ្នាំមុន និងករណីរំលោភបំពានផ្សេងៗទៀតដែលខ្ញុំ បានទទួល វាស្តែងឲ្យឃើញថាការបង្កើតនូវស្ថាប័ននគរបាលជាតិឯករាជ្យគឺពិតជាចាំបាច់ណាស់។

ក្នុងករណី ដែលយន្តការទទួលខុសត្រូវជាប្រពៃណីគ្មានប្រសិទ្ធិភាព ការចូលរួមត្រួតពិនិត្យរបស់មហាជនពីខាងក្រៅអាចជួយបំពេញភារកិច្ចខ្លះៗនោះទាំងនេះ។ នៅក្នុងប្រទេសមួយចំនួនការចូលរួមត្រួតពិនិត្យរបស់មហាជនគឺធ្វើតាមរយៈស្ថាប័នសិទ្ធិមនុស្សជាតិឯករាជ្យ។ ចំពោះប្រទេសដទៃទៀត យន្តការទទួលខុសត្រូវ មានទម្រង់ជាស្ថាប័ននគរបាលជាតិឯករាជ្យ។ អង្គភាពនេះអាចទទួលពាក្យបណ្តឹងពីការរំលោភបំពានរបស់នគរបាល ស៊ើបអង្កេតពាក្យបណ្តឹងទាំងនេះ រួចកសាងសំណុំរឿងបញ្ជូនទៅស្ថាប័នតុលាការ ក្នុងករណីចាំបាច់ត្រូវដាក់វិធានការណ៍វិន័យ ហើយលើកសំណើរសុំឲ្យមានការកែទម្រង់សេវាកម្មនគរបាល។

ការបង្កើតស្ថាប័នបែបនេះជួយកែលំអរទំនាក់ទំនងរវាងកំលាំងនគរបាលនិងសាធារណជន ហើយបង្កើននូវទំនុកចិត្តពីប្រជាពលរដ្ឋមកលើស្ថាប័ននគរបាល។

អង្គភាពប្រឆាំងអំពើពុករលួយ

ស្ថាប័នមួយក្នុងចំណោមស្ថាប័នថ្មីដ៏សំខាន់បំផុតដែលត្រូវបានបង្កើតឡើងនៅប្រទេសកម្ពុជាគឺអង្គការប្រឆាំងអំពើពុករលួយ (ACU)។ ការបង្កើតស្ថាប័ននេះ ត្រូវបានអនុវត្តតាមការផ្តួចផ្តើមសំខាន់ៗជាច្រើន ដូចជា ការខិតខំប្រឹងប្រែងដើម្បីលុបបំបាត់មន្ត្រីរាជការ “ខ្មោច” ពីបញ្ជីប្រាក់បៀវត្ស និងការចំណាយទៅលើប្រាក់ខែមន្ត្រីរាជការតាមរយៈការផ្ទេរគណីតាមធនាគារ ដែលខ្ញុំជឿជាក់ថានឹងនាំមកនូវផលប្រយោជន៍យ៉ាងច្រើន ប្រសិនបើត្រូវបានអនុវត្តយ៉ាងត្រឹមត្រូវ។ ទោះបីជាយ៉ាងណាក៏ដោយ ក៏ការផ្ទេរថវិកា នៅតែជាការលំបាកក្នុងការតាមដាន។ អំពើពុករលួយដែលរីករាលដាល ត្រូវបានចងក្រងជាឯកសារបានយ៉ាងល្អ ហើយទោះបីជាមានច្បាប់ប្រឆាំងអំពើពុករលួយក៏ដោយ ក៏វានៅតែជាឧបសគ្គដ៏ធំបំផុតក្នុងការសម្រេចបាននូវការរីកចម្រើនតាមបែបចូលរួម ដែលប្រជាជនកម្ពុជាទាមទារឲ្យមាន។

តាមរយៈបទពិសោធន៍ពីប្រទេសជាច្រើន ដែលធ្វើការកាត់បន្ថយអំពើពុករលួយប្រកបដោយជោគជ័យ ឯករាជ្យភាព គឺជាកត្តាដ៏សំខាន់សំរាប់ស្ថាប័នប្រឆាំងអំពើពុករលួយទាំងឡាយដើម្បីបំពេញការងារប្រកបដោយប្រសិទ្ធភាព។ អនុសញ្ញារបស់អង្គការសហប្រជាជាតិប្រឆាំងអំពើពុករលួយ ដែលប្រទេសកម្ពុជាភាគី តម្រូវឲ្យរដ្ឋនានាបង្កើតឲ្យមានស្ថាប័នប្រឆាំងអំពើពុករលួយមួយដែលចាំបាច់ត្រូវតែមានឯករាជ្យភាព ក្នុងការទប់ស្កាត់ និងប្រយុទ្ធប្រឆាំងអំពើពុករលួយ ដោយមិនត្រូវនៅក្រោមឥទ្ធិពលអ្នកនយោបាយ ឬអាជ្ញាធរផ្សេងៗទៀតឡើយ។ ខ្ញុំមានការសោកស្តាយ

ក្នុងការនិយាយថា ស្ថាប័នប្រឆាំងអំពើពុករលួយរបស់រដ្ឋាភិបាលកម្ពុជា មិនបានបំពេញកាតព្វកិច្ចតាមតម្រូវការនេះឡើយ។ ស្ថាប័ននេះ នឹងគេចផុតពីការចោទប្រកាន់ផ្សេងៗអំពីភាពលំអៀង និងក្រោមឥទ្ធិពលនយោបាយ ប្រសិនបើ វិធានការផ្សេងៗ ត្រូវបានធ្វើឡើងដើម្បីកែតម្រូវឋានៈស្ថាប័ននេះ។

យន្តការបង្ការទារុណកម្មថ្នាក់ជាតិ

កម្ពុជាគឺជាប្រទេសឈានមុខក្នុងតំបន់ដែលបានសំរេចផ្តល់សច្ចាប័នទៅលើពិធីសាបន្ថែមនៃអនុសញ្ញាប្រឆាំងទារុណកម្ម កាលពីឆ្នាំ ២០០៧។ ពិធីសាបន្ថែមនេះតម្រូវឲ្យរដ្ឋភាគីបង្កើតយន្តការបង្ការថ្នាក់ជាតិ (NPM)។ យន្តការបង្ការទារុណកម្មថ្នាក់ជាតិឯករាជ្យត្រូវធ្វើទស្សនៈកិច្ចទៅគ្រប់ទីកន្លែងឃាត់/ឃុំខ្លួនជាទៀងទាត់ រាប់ទាំងអង្គភាពឃាត់ខ្លួនរបស់នគរបាល ជាទីដែលមានបណ្តឹងអំពីការប្រព្រឹត្តិមិនគប្បីមកលើខ្លួនដែលតែងតែកើតឡើងជាញឹកញាប់។ បច្ចុប្បន្នរាជរដ្ឋាភិបាលកម្ពុជាបានបង្កើតគណៈកម្មការអន្តរក្រសួងបង្ការទារុណកម្មថ្នាក់ជាតិដែលហៅដោយខ្លួនឯងថា (NPM)។ ខ្ញុំគូសបញ្ជាក់យ៉ាងម៉ឺងម៉ាត់ថា ជនរងគ្រោះដោយអំពើទារុណកម្ម មិនអាចរំពឹងទុកដោយពេញចិត្តក្នុងការទទួលបានយុត្តិធម៌ពីស្ថាប័ននេះដែលបណ្តោយឲ្យជនរងគ្រោះទទួលរងទារុណកម្មតាំងពីដើមដំបូង។ ខ្ញុំលើកទឹកចិត្តរាជរដ្ឋាភិបាលឲ្យបំពេញកាតព្វកិច្ចផ្លូវច្បាប់ដែលខ្លួនទទួលយកដោយស្ម័គ្រចិត្តដើម្បីបង្កើតយន្តការបង្ការទារុណកម្មថ្នាក់ជាតិឯករាជ្យមួយ ហើយស្នើសុំជំនួយបច្ចេកទេសពីអនុគណៈកម្មការបង្ការទារុណកម្មអន្តរជាតិ និងការិយាល័យឧត្តមស្នងការទទួលបន្ទុកសិទ្ធិមនុស្សរបស់អង្គការសហប្រជាជាតិក្នុងការបំពេញកាតព្វកិច្ចបែបនេះ។

ស្ថាប័នសិទ្ធិមនុស្សជាតិឯករាជ្យ

ស្ថាប័នជាតិឯករាជ្យដែលស្របតាមគោលការណ៍ទីក្រុងប៉ារីស ដែលត្រូវឃ្លាំមើល និងផ្តល់យោបល់អំពី វិស័យសិទ្ធិមនុស្សដល់រាជរដ្ឋាភិបាល និងត្រូវផ្តល់អំណាចឲ្យស៊ើបអង្កេតពីបណ្តឹងឯកត្តបុគ្គល បាន បង្ហាញថាជាយន្តការការពារសិទ្ធិមនុស្សមួយប្រកបដោយប្រសិទ្ធភាពនៅក្នុងបណ្តាប្រទេសជាច្រើន។ ដោយសារតែការខកខានរហូតមកដល់ពេលនេះ របស់សភាដើម្បីតំណាងឲ្យប្រជាពលរដ្ឋរបស់ខ្លួន ដ៏ មានប្រសិទ្ធភាព និងប្រព័ន្ធយុត្តិធម៌ក្នុងការផ្តល់យុត្តិធម៌ ការនេះកាន់តែប្រាកដថា ត្រូវតែមានយន្តការ បែបនេះមួយ ដោយរួមទាំងដើម្បីការពារសិទ្ធិស្ត្រី សិទ្ធិជនពិការ និងក្រុមងាយរងគ្រោះដទៃផ្សេងទៀត។

អភិក្រមរបស់រដ្ឋាភិបាលចង់ឲ្យបង្កើតស្ថាប័នរដ្ឋាភិបាលមួយជាជាងស្ថាប័នឯករាជ្យ។ គណៈកម្មាធិការ សិទ្ធិមនុស្សកម្ពុជាដែលចំណុះឲ្យទីស្តីការគណៈរដ្ឋមន្ត្រី គឺជាស្ថាប័នមួយក្នុងចំណោមស្ថាប័នទាំងនោះ។ ទៅតាមការចាំបាច់ និងតាមសារប្រយោជន៍ដែលស្ថាប័នទាំងនេះត្រូវមាន ស្ថាប័នទាំងនេះមិនត្រូវទទួល បានជាស្ថាប័នឯករាជ្យតាមការដាក់ស្នែងនោះទេ ដោយសារតែស្ថាប័នទាំងនេះមិនអាចបំពេញមុខងារ ប្រព័ន្ធត្រួតពិនិត្យតុល្យភាពដ៏សំខាន់នោះទេ។

អាស្រ័យហេតុនេះ ខ្ញុំមានក្តីរំភើបដោយជ្រាបតាមរយៈដំណើររបស់កម្មលើកនេះថា កិច្ចខិតខំប្រឹង ប្រែងធ្វើសេចក្តីព្រាងច្បាប់ស្តីពីការបង្កើតស្ថាប័នជាតិសិទ្ធិមនុស្សត្រូវបានធ្វើបន្តទៅមុខទៀត។ ទន្ទឹមនឹង ខ្ញុំមិនប្រញាប់ប្រញាល់ស្វាគមន៍ដ៏ឆាប់ពេកពីគំនិតផ្តួចផ្តើមនេះទេ ខ្ញុំសូមលើកទឹកចិត្តដល់អ្នកពាក់ព័ន្ធ ទាំងអស់ ឲ្យធ្វើការជាមួយគ្នាដោយសហការគ្នា ដើម្បីផលប្រយោជន៍ល្អរបស់ប្រទេសជាតិ។ មានបញ្ហា ជាច្រើន ដូចជា ការស្តាប់ជនបរទេស និងការរើសអើងពូជសាសន៍ សិទ្ធិរបស់អ្នកស្រាលាញ់ភេទដូចគ្នា និងសិទ្ធិជនពិការ ដែលមិនទទួលបានការយកចិត្តទុកដាក់គ្រប់គ្រាន់ពីស្ថាប័នរដ្ឋដែលមានស្រាប់ នោះ នឹងជាប្រយោជន៍ពីការឃ្នាំមើល និងអនុសាសន៍ជាគោលនយោបាលជាបន្តបន្ទាប់ ពីស្ថាប័នសិទ្ធិមនុស្ស ជាតិមួយដែលឯករាជ្យ។

សេចក្តីសន្និដ្ឋាន

រយៈពេល៦ឆ្នាំមុនបានកន្លងផុតទៅយ៉ាងឆាប់រហ័ស ដែលធ្វើឲ្យខ្ញុំក្លាយជាអ្នករាយការណ៍ពិសេសដែលបំរើការងារក្នុងរយៈពេលដ៏យូរជាងគេសម្រាប់ប្រទេសកម្ពុជា។ ដោយផ្តល់ឲ្យខ្ញុំនូវគតិបណ្ឌិតទាំងក្តីសោមន្សីរករាយផ្ទាល់ខ្លួន និងខាងវិជ្ជាជីវៈ។ កម្មវិធីកែទម្រង់កំពុងត្រូវបានដោះស្រាយ ព្រមទាំងគណបក្សមានសម្លេងភាគច្រើន និងភាគតិច បានធ្វើការប្តេជ្ញាចិត្តជាសាធារណៈដើម្បីអនុវត្តកំណែទម្រង់ការបោះឆ្នោត។ វាដល់ពេលវេលាដែលត្រូវពិនិត្យមើលនូវប្រព័ន្ធអភិបាលកិច្ចទាំងមូលឲ្យបានកាន់តែទូលំទូលាយហើយ។ ជារឿយៗ គេត្រូវចំណាយពេលវេលាយូរអង្វែងដើម្បីអនុវត្តសេចក្តីសម្រេច និងកំណែទម្រង់ទាំងមូល។ ខ្ញុំសង្ឃឹមថា ដំណាក់កាលនេះនឹងមិនមានការឆ្លើយដោះសារទៀតឡើយ ដើម្បីពន្យាការអនុវត្តកំណែទម្រង់នយោបាយដែលបានព្រមព្រៀងគ្នាជាកញ្ចប់ និងមិនងាកចេញពីវឌ្ឍនភាពនៃកិច្ចសន្ទនាគ្នាទេ ដែលបច្ចុប្បន្នកំពុងដំណើរការនៅក្នុងប្រទេស។

ប្រទេសកម្ពុជាគឺជាប្រទេសមួយដែលមានក្តីសង្ឃឹម។ ផ្ដើមចេញពីកិច្ចព្រមព្រៀងសន្តិភាព ក្រុងប៉ារីស ប្រទេសនេះសម្រេចបាននូវការពុះពារយ៉ាងធំធេង ជាមួយមាន ការអភិវឌ្ឍន៍សេដ្ឋកិច្ច ដែលទ្រទ្រង់ដោយស្ថេរភាពនយោបាយ។ ខណៈដែលប្រទេសនេះ ចាប់ផ្ដើមពន្លឿនកំណើនសេដ្ឋ កិច្ច ការណ៍នេះបាននាំមកនូវបញ្ហាប្រឈមជាច្រើនអំពី ការអភិវឌ្ឍន៍ដោយអសមធម៌ ព្រមទាំងធ្វើឲ្យ គំលាតរវាងអ្នកក្រ និងអ្នកមានកាន់រឹកធំឡើង។ កាលពីពេលថ្មីៗនេះ មានការវិវត្តន៍ខាងនយោបាយ គួរឲ្យកត់សំគាល់កើតមានឡើង ដែលការវិវត្តន៍បែបនេះ ខ្ញុំជឿជាក់ថា នឹងមិនដើរចយក្រោយ ឡើយ។ វឌ្ឍនភាពសម្រេចបានកាលពីពេលថ្មីៗនេះ ហាក់ដូចជាបង្កើតឲ្យមានក្តីសង្ឃឹម និងទំនុក ចិត្តសម្រាប់ប្រជាពលរដ្ឋ ជាពិសេសសម្រាប់យុវជនកម្ពុជា ដែលជាប្រយោជន៍នៃអនាគតប្រជាធិប តេយ្យ និងសិទ្ធិមនុស្ស។ ភាពខុសគ្នាគួរឲ្យកត់សំគាល់រវាង ពីអតីតកាល និងបច្ចុប្បន្នកាលគឺ អាស្រ័យលើប្រជាពលរដ្ឋខ្លួនឯង។ ពួកគេនឹងមិនខ្លាចរអាក្នុងការសំដែងមតិទៀតឡើយ។ ប្រជា ពលរដ្ឋយល់ដឹងអំពីសិទ្ធិរបស់គេ ព្រមទាំងត្រៀមខ្លួនក្នុងការទាមទារសិទ្ធិទាំងនោះ។ គ្មានអ្វីដែល សំដែងចេញប្រសើរជាងប្រជាធិបតេយ្យដ៏ចាស់ទុំរបស់កម្ពុជាឡើយ។ ខណៈដែលនៅតែមានវិធីជា ច្រើន ដែលត្រូវធ្វើដំណើរឆ្ពោះទៅមុខនៅក្នុងការសម្រេចបាននូវចក្ខុវិស័យនៃប្រជាធិបតេយ្យសេរី ពហុបក្ស និងទិសដៅបានដាក់ចេញក្នុងកិច្ចព្រមព្រៀងទីក្រុងប៉ារីសឆ្នាំ១៩៩១ ដែលប្រាប់ឲ្យដឹង អំពីការលេចឡើងនៃប្រជាធិបតេយ្យសម្រាប់ប្រទេសកម្ពុជា។ ខ្ញុំសូមធ្វើសេចក្តីសន្និដ្ឋានអំពីបេស សកម្មចុងក្រោយរបស់ខ្ញុំ ដោយជឿជាក់យ៉ាងមុតមាំថា ប្រទេសកម្ពុជានឹងដើរឆ្ពោះដល់ទិសដៅនោះ ជាមិនខាន ដើម្បីធានារឿងនេះ ប្រជាពលរដ្ឋកម្ពុជាដ៏សកម្ម គឺជាអ្នកធានាថាវានឹងកើតឡើង។

ខ្ញុំមានកិត្តិយស និងបុព្វសិទ្ធិ ដែលមានលទ្ធភាពក្នុងការរួមវិភាគទាន ចំពោះការពង្រឹងនីតិវិធី ប្រជាធិបតេយ្យ និងសិទ្ធិមនុស្សនៅប្រទេសកម្ពុជាក្នុងបរិបទប្រវត្តិសាស្ត្រដ៏សំខាន់នេះ ជាមួយនឹង ការធានាថា ខ្ញុំនឹងនៅតែជាមិត្តរបស់ប្រទេសកម្ពុជាជារៀងរហូត។ ខ្ញុំសូមជូនពរឲ្យប្រជាពលរដ្ឋកម្ពុជា ទទួលបាននូវសំណាងល្អ ក្នុងការសម្រេចបានទិសដៅទាំងនេះ និងក្នុងការកសាងសង្គមមួយ ប្រកបដោយវិបុលភាព សមភាព និងសង្គមដែលមានយុត្តិធម៌ ជាអង្វែងតទៅ។

ចប់

លោកសាស្ត្រាចារ្យ សុរិយា ប្រាសាទ ស៊ីប៊ីឌី បានត្រូវបានក្រុមប្រឹក្សាសិទ្ធិមនុស្ស អ.ស.ប តែងតាំងជាអ្នករាយការណ៍ ពិសេសស្តីពីស្ថានភាពសិទ្ធិមនុស្សនៅកម្ពុជា ក្នុងខែមីនា ឆ្នាំ២០០៩។ ក្នុងនាមជាអ្នករាយការណ៍ពិសេស លោកជា បុគ្គលឯករាជ្យ មិនចំណុះរដ្ឋាភិបាល ឬអង្គការណាមួយឡើយ ហើយបំរើការក្នុងសមត្ថភាពបុគ្គលលោកផ្ទាល់។ បច្ចុប្បន្ន

លោកជាសាស្ត្រាចារ្យនីតិអន្តរជាតិនៃសាកលវិទ្យាល័យលីដស៍ ចក្រភពអង់គ្លេស និងជាមេធាវីអាជីពមួយរូប នៃគណៈ
មេធាវីមីឌីលថឹមភីល នៅទីក្រុងឡុង។ លោកជាអនុប្រធានសង្គមភាស៊ីនីតិអន្តរជាតិ និងជាអ្នកនិពន្ធសៀវភៅពាក់
ព័ន្ធនឹងគម្រោងសំខាន់ៗទស្សនាវដ្តីភាស៊ីនីតិអន្តរជាតិដោយការិយាល័យព័ត៌មាននៃសាកលវិទ្យាល័យខេមប្រីដី។

(* ដើម្បីមើលរបាយការណ៍ចុងក្រោយបំផុតរបស់អ្នករាយការណ៍(A/HRC/24/36) ដាក់ជូនក្រុមប្រឹក្សាសិទ្ធិមនុស្ស
សូមចូលទៅកាន់គេហទំព័រ៖

<http://www.ohchr.org/EN/HRBodies/HRC/RegularSessions/Session24/Pages/ListReports.aspx>

សិទ្ធិមនុស្ស អ.ស.ប គេហទំព័រប្រទេស – កម្ពុជា

<http://www.ohchr.org/EN/Countries/AsiaRegion/Pages/KHIndex.aspx>

រាល់ការសាកសួរព័ត៌មានផ្សេងៗ ទាក់ទងនឹងអ្នករាយការណ៍ពិសេស សូមផ្ញើសំនួរមកការិយាល័យខ្ញុំតាមរយៈការអង្កការ
សហប្រជាជាតិទទួលបន្ទុកសិទ្ធិមនុស្សប្រចាំកម្ពុជា។ សូមទាក់ទងមកកញ្ញា ប៊ូស្រា វ៉ាម៉ាន់ តាមរយៈទូរស័ព្ទលេខ (+
៨៥៥ ១២ ៧៩០ ១៧៨/ brahman@ohchr.org)

សំរាប់ការសាកសួរព័ត៌មានពាក់ព័ន្ធនឹងអ្នកជំនាញការឯករាជ្យដទៃទៀត របស់ អ.ស.ប ៖
សូមទាក់ទងមក ឈ្មោះ Xabier Celaya សិទ្ធិមនុស្ស អ.ស.ប – អង្គភាពព័ត៌មាន តាមរយៈទូរស័ព្ទលេខ (+៤១ ២២
៩១៧ ៩៣៨៣ / អ៊ីម៉ែល xcelaya@ohchr.org)

រាល់ការសាកសួរព័ត៌មានបន្ថែមទាក់ទងនឹងការងាររបស់អ្នករាយការណ៍ពិសេស សូមទាក់ទងមក នៅទីក្រុងហ្សឺណែវ៖
កញ្ញា Olga Nakajo តាមរយៈទូរស័ព្ទលេខ (+៤១ ២២ ៩២៨ ៩៣៤៨ / អ៊ីម៉ែល onakajo@ohchr.org)

សិទ្ធិមនុស្ស អ.ស.ប ស្វែងយល់ពីយើង លើបណ្តាញព័ត៌មានសង្គម ៖

ហ្វេសប៊ុក៖ <https://www.facebook.com/unitednationshumanrights>

ទ្វីតធី៖ <http://twitter.com/UNrightswire>

ហ្គេហ្គ្លុស៖ [Google+ gplus.to/unitednationshumanrights](https://plus.google.com/u/0/unitednationshumanrights)

បរិយាយសាច់រឿង៖ <http://storify.com/UNrightswire>